

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavītārkikakesarī |  
vedāntācāryavaryo me sannidhattāṃ sadā hr̥di ||*

*śrīmadvālmīkīyarāmāyaṇam*

*|| sundarakāṇḍam ||*

*ekonapañcāśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*ekonapañcāśaḥ sargaḥ*

*rāvaṇasya prabhāvaśālirūpamavalokya hanumato manasi  
naikavidhānāṃ vicārāṇāmudrekaḥ*

*tataḥ sa karmaṇā tasya vismito bhīmavikramaḥ |  
hanūmān krodhatāmrākṣo rakṣo'dhipamavaikṣata || 5.49.1 ||*

*bhrājamānaṃ mahārheṇa kāñcanena virājatā |  
muktājālāvṛtenātha mukuṭena mahādyutim || 5.49.2 ||*

*vajrasaṃyogasaṃyuktairmahārhamāṇivigrahaiḥ |  
haimairābharāṇaiścitrairmanaseva prakalpitaḥ || 5.49.3 ||*

*mahārhakṣaumasāṃvītaṃ raktacandanarūṣitam |  
svanuliptaṃ vicitrābhirvividhābhiśca bhaktibhiḥ || 5.49.4 ||*

*vicitraṃ darśanīyaiśca raktākṣairbhīmadarśanaiḥ |  
dīptatīkṣṇamahādaṃṣṭraṃ pralambaṃ daśanacchadaiḥ || 5.49.5 ||*

*śirobhirdaśabhirvīro bhrājamānaṃ mahaujasam |  
nānāvyaālasamākīrṇaiḥ śikharairiva mandaram || 5.49.6 ||*

*nīlāñjanacayaprakhyāṃ hāreṇorasi rājatā |  
pūrṇacandrābhavaktreṇa sabālārkamivāmbudam || 5.49.7 ||*

*bāhubhīrbaddhakeyūraiścandanottamarūṣitaiḥ |  
bhrājamānāṅgadairbhīmaiḥ pañcaśīrṣairivoragaiḥ || 5.49.8 ||*

mahati sphāṭike citre ratnasam̐yogacitrite |  
uttamāstaraṇāstīrṇe sūpaviṣṭam̐ varāsane || 5.49.9 ||

alaṅkṛtābhiratyartham̐ pramadābhiḥ samantataḥ |  
vālavyajanaḥastābhirārāt samupasevitam || 5.49.10 ||

durdhareṇa prahastena mahāpārśvena rakṣasā |  
mantribhirmantratattvajñairnikumbhena ca mantriṇā || 5.49.11 ||

upopaviṣṭam̐ rakṣobhiścaturbhirbaladarpitam |  
kṛtsnam̐ parivṛtam̐ lokam̐ caturbhiriva sāgaraiḥ || 5.49.12 ||

mantribhirmantratattvajñairanyaiśca śubhadarśibhiḥ |  
āśvāsyamānam̐ sacivaiḥ surairiva sureśvaram || 5.49.13 ||

apaśyad rākṣasapatim̐ hanūmānatitejasam |  
viṣṭitam̐ meruśikhare satoyamiva toyadam || 5.49.14 ||

sa taiḥ sampīdyamāno'pi rakṣobhirbhīmavikramaiḥ |  
vismayam̐ paramam̐ gatvā rakṣo'dhipamavaikṣata || 5.49.15 ||

bhrājamānam̐ tato dr̥ṣṭvā hanumān rākṣaseśvaram |  
manasā cintayāmāsa tejasā tasya mohitaḥ || 5.49.16 ||

aho rūpamaho dhairyamaho sattvamaho dyutiḥ |  
aho rākṣasarājasya sarvalakṣaṇayuktatā || 5.49.17 ||

yadyadharmo na balavān syādayam̐ rākṣaseśvaraḥ |  
syādayam̐ suralokasya saśakrasyāpi rakṣitā || 5.49.18 ||

asya krūrairnṛśaṃsaiśca karmabhirlokakutsitaiḥ |  
sarve bibhyati khalvasmāllokāḥ sāmaraḍānavāḥ || 5.49.19 ||

*ayaṃ hyutsahate kruddhaḥ kartumekārṇavaṃ jagat |  
iti cintāṃ bahuvīdhāmakaronmatimān hariḥ |  
dṛṣṭvā rākṣasarājasya prabhāvamamitaujasah || 5.49.20 ||*

*|| ityārṣe śrīmadrāmāyaṇe vālmīkīye ādikāvye  
sundarakāṇḍe ekonapañcāśaḥ sargaḥ ||*